

കേരള സർക്കാർ

(സംഗ്രഹം)

പത്താം പഞ്ചവത്സര പദ്ധതി - തദ്ദേശഭരണ സ്ഥാപനങ്ങളുടെ വികേന്ദ്രീകൃതസൂത്രണം - ശാരീരികവും മാനസികവുമായ വെല്ലുവിളികൾ നേരിടുന്നവർക്കുള്ള വികസന പരിപാടികൾ - മാർഗ്ഗരേഖ ഭേദഗതി ചെയ്ത് - ഉത്തരവ് പുറപ്പെടുവിക്കുന്നു.

ആസൂത്രണ സാമ്പത്തിക കാര്യ (എ) വകുപ്പ്

ജി.ഒ.(എം. എസ്) നമ്പർ 74/2004/പ്ലാനിംഗ് തിരുവനന്തപുരം, 2004, ഒക്ടോബർ, 13.

പരാമർശം :- 1. 29.3.2004ലെ ജി.ഒ.(എം.എസ്) 36/2004/പ്ലാനിംഗ് നമ്പർ സർക്കാർ ഉത്തരവ്.

2. 28.7.2004-ലെ ജി.ഒ.(എം.എസ്) 60/2004/പ്ലാനിംഗ് നമ്പർ സർക്കാർ ഉത്തരവ്.

ഉത്തരവ്

പരാമർശം ഒന്നിലെ സർക്കാർ ഉത്തരവ് പ്രകാരം പുറപ്പെടുവിച്ച ശാരീരികവും മാനസികവുമായ വെല്ലുവിളികൾ നേരിടുന്നവരുടെ പുനരധിവാസത്തിന് തദ്ദേശഭരണ സ്ഥാപനങ്ങളുടെ 2003-04-ലെ പദ്ധതി വിഹിതം വിനിയോഗിക്കുന്നതിനുള്ള മാർഗ്ഗരേഖയ്ക്ക് 2004-05 വാർഷിക പദ്ധതിയിലും പ്രാബല്യം നൽകി പരാമർശം രണ്ടു മുഖേന സർക്കാർ ഉത്തരവ് പുറപ്പെടുവിച്ചിട്ടുണ്ട്. പ്രസ്തുത മാർഗ്ഗരേഖയ്ക്ക് ചില ഭേദഗതികൾ ആവശ്യമാണെന്ന് വികേന്ദ്രീകൃതസൂത്രണ സംസ്ഥാനതല കോർഡിനേഷൻ സമിതി ശുപാർശ ചെയ്തിട്ടുണ്ട്.

2. കോർഡിനേഷൻ സമിതിയുടെ ശുപാർശകൾ സർക്കാർ വിശദമായി പരിശോധിച്ച് പരാമർശം ഒന്നിലെ സർക്കാർ ഉത്തരവു മുഖേന പുറപ്പെടുവിച്ച മാർഗ്ഗരേഖയ്ക്ക് ചുവടെ കൊടുത്തിരിക്കുന്ന ഭേദഗതികൾ അംഗീകരിച്ച് ഉത്തരവ് പുറപ്പെടുവിക്കുന്നു.

- (i) ശാരീരികവും മാനസികവുമായ വെല്ലുവിളികൾ നേരിടുന്നവർ എന്ന വിഭാഗത്തിൽ കാഴ്ചശക്തി ഇല്ലാത്തവർ, കേൾവിശക്തി ഇല്ലാത്തവർ, കുഷ്ഠരോഗ വിമുക്തർ, അസ്ഥിസംബന്ധമായ തകരാറുള്ളവർ, മാനസിക വെല്ലുവിളികൾ നേരിടുന്നവർ, വളർച്ചാ സംബന്ധമായ മേഖലകളിൽ വെല്ലുവിളികൾ നേരിടുന്നവർ (ബുദ്ധിമാന്ദ്യം സംഭവിച്ചവർ, സെറിബ്രൽ പാൾസി, ഓട്ടിസം തുടങ്ങി വിവിധ തരത്തിലുള്ള വളർച്ചാ വെല്ലുവിളികൾ അനുഭവിക്കുന്നവർ), മാനസിക രോഗികൾ മുതലായവരാണ് ഉൾപ്പെടുത്തേണ്ടത്. മാർഗ്ഗരേഖയുടെ ഖണ്ഡിക 1 ഇപ്രകാരം ഭേദഗതി ചെയ്യുന്നു.
- (ii) മാർഗ്ഗരേഖയിലെ ഖണ്ഡിക 3.3 (എ) പ്രകാരം ശാരീരിക വെല്ലുവിളികൾ നേരിടുന്നവരുടെ വിദ്യാഭ്യാസ സൗകര്യങ്ങൾ മെച്ചപ്പെടുത്തുന്നതിന് വിവിധ സ്റ്റാൻഡേർഡുകളിൽ/കോഴ്സുകളിൽ പഠിക്കുന്ന വിദ്യാർത്ഥികൾക്ക് വിവിധ ആവശ്യങ്ങൾക്ക്, വ്യത്യസ്ത നിരക്കിൽ, സാമ്പത്തിക സഹായം നൽകുന്നതിന് അനുമതി നൽകിയിട്ടുണ്ട്. ഇതിൽ ഒന്നു മുതൽ നാലുവരെ സ്റ്റാൻഡേർഡുകളിൽ പഠിക്കുന്നവർക്ക് നൽകാവുന്ന ആനുകൂല്യങ്ങൾ നഴ്സറി ക്ലാസ്സുകളിൽ പഠിക്കുന്ന വിദ്യാർത്ഥികൾക്ക് കൂടി നൽകാവുന്നതാണ്. അതായത് വാർഷിക അലവൻസായി 250 രൂപയും വീട്ടിൽനിന്ന് പോയിവരുന്നവർക്ക് പ്രതിമാസ സ്കോളർഷിപ്പായി 250 രൂപയും നഴ്സറി ക്ലാസ്സുകളിൽ പഠിക്കുന്ന, ശാരീരിക വെല്ലുവിളികൾ നേരിടുന്ന വിദ്യാർത്ഥികൾക്ക് കൂടി നൽകാവുന്നതാണ്.
- (iii) മാർഗ്ഗരേഖയിലെ ഖണ്ഡിക 3.3 (സി) പ്രകാരം മാനസിക വെല്ലുവിളികൾ നേരിടുന്നവരുടെ വിദ്യാഭ്യാസ സൗകര്യങ്ങൾ മെച്ചപ്പെടുത്തുന്നതിന് പ്രതിമാസ സ്കോളർഷിപ്പായി 400 രൂപയും വാർഷിക ഡ്രസ്റ്റ് അലവൻസായി 600 രൂപയും പാനോപകരണങ്ങൾ വാങ്ങുന്നതിന് പ്രതിവർഷം അലവൻസായി 1000 രൂപയും നൽകുന്നതിന് അനുമതി നൽകിയിട്ടുണ്ട്. ഈ ആനുകൂല്യം വളർച്ചാ സംബന്ധമായ മേഖലകളിൽ (ബുദ്ധിമാന്ദ്യം സംഭവിച്ചവർ, സെറിബ്രൽ പാൾസി,

ഓട്ടിസം എന്നീ അവസ്ഥകൾ നേരിടുന്നവർ) വെല്ലുവിളികൾ നേരിടുന്ന വിദ്യാർത്ഥികൾക്കു കൂടി നൽകാവുന്നതാണ്.

(iv) ശാരീരികവും മാനസികവുമായ വെല്ലുവിളികളും വളർച്ചാസംബന്ധമായ വെല്ലുവിളികളും (ബുദ്ധിമാന്ദ്യം സംഭവിച്ചവർ, സെറിബ്രൽ പാൾസി, ഓട്ടിസം മുതലായവ) നേരിടുന്ന വിദ്യാർത്ഥികൾക്കുവേണ്ടി തദ്ദേശഭരണ സ്ഥാപനങ്ങളുടെ നേരിട്ടുള്ള നിയന്ത്രണത്തിൽ, സർക്കാർ അനുമതിയോടെ, സ്പെഷ്യൽ സ്കൂൾ ആരംഭിക്കാവുന്നതാണ്. ഇപ്രകാരം സ്കൂൾ ആരംഭിക്കുകയാണെങ്കിൽ അതിന് പഞ്ചായത്ത് പ്രസിഡന്റ് അധ്യക്ഷനായി ഒരു ഭരണസമിതി ഉണ്ടായിരിക്കേണ്ടതും മാർഗ്ഗരേഖയിൽ നിർദ്ദേശിച്ചിട്ടുള്ള ആനുകൂല്യങ്ങൾ വിദ്യാർത്ഥികളുടെ എണ്ണത്തിന് ആനുപാതികമായി കണക്കാക്കി പ്രസ്തുത ഭരണസമിതിയെ ഏൽപ്പിക്കാവുന്നതും, ഭരണസമിതി പ്രസ്തുത തുക സ്കൂളിന്റെ നടത്തിപ്പുമായി ബന്ധപ്പെട്ട ആവശ്യങ്ങൾക്ക് വിനിയോഗിക്കാവുന്നതുമാണ്.

3. പരാമർശത്തിലെ സർക്കാർ ഉത്തരവുകൾ ഇപ്രകാരം ഭേദഗതി ചെയ്യുന്നു.

ഗവർണ്ണറുടെ ഉത്തരവിൻ പ്രകാരം

എസ്. എം. വിജയാനന്ദ്

ഗവൺമെന്റ് സെക്രട്ടറി(ആസൂത്രണം)